

தேடலை உருவாக்குகிறது. தன்னால் ஏன் முடியவில்லை என்னும் குரல் அவனுள் ஒலிக்கத் தொடங்குவது ஒரு புறமும், முன்புபோல் இல்லாமல் இன்று பயிற்சிக்கான வாய்ப்புக்களை உருவாக்கித்தர முன்வந்திருக்கும் பல்வேறு இயக்கங்கள் மற்றும் நிறுவனங்கள் ஒருபுறமும், இளைஞர்களுக்கென பல்வேறு நிகழ்ச்சிகளை உருவாக்கி ஒருவித விழிப்புணர்வை ஏற்படுத்தி வரும் பத்திரிகை மற்றும் தொலைக்காட்சி ஊடகங்களும், அனைத்திற்கும் மேலாக, தற்போது நமக்கு ஜனாதிபதியாக அமைந்து பெருமை சேர்த்துக் கொண்டிருக்கும் மாண்புமிகு திரு. அப்துல் கலாம் அவர்கள் - வருங்காலச் சந்ததியை “கனவு காணச்சொல்லி” அழைப்பு விடுக்கும் அறைகூவல் ஒரு புறமும் - இந்தப் பயிலரங்குகளுக்கான - வரவேற்பை அதிகப்படுத்தியிருக்கிறது எனக் கருதுகிறேன்.

நந்தவனம் : சுயமுன்னேற்றப் பயிலரங்குகளில் பயிற்சி எடுப்பதால் மட்டும் ஒருவர் வாழ்வில் வெற்றியடைந்து விட முடியுமா?

திருவள்ளுவர் : பயிற்சி வகுப்புகள் மட்டுமே ஒருவரை வாழ்வில் வெற்றியடையச் செய்ய முடியாது. பயிற்சியும், தன்னம்பிக்கையும், முயற்சியுமே அதனை சாத்தியமாக்க உதவும்.

சாதிக்கத் தேவைத் “தன்முனைப்பு” சுயமதிப்புள்ள ஒருவரால் மட்டுமே வாழ்வின் மேம்பாட்டுக்கான தேவையை உணரவும், தேடலைத் தொடங்கவும், தீர்வு காணவும் முடியும். ஆகவே தன்முனைப்பை வளர்த்துக் கொள்ளுதல் மிகமிக அவசியம்.. சற்றே தாமதமானாலும், தன் முனைப்புள்ள ஒருவர் ஒரு நாள் சாதித்தே தீருவார்.

நந்தவனம் : ஒரு மனிதன் ஒரு துறையில் வெற்றி பெறுவது என்பது கலபம்... அதை எப்படி தக்க வைத்துக் கொள்வது?

திருவள்ளுவர் : ஒருமுறை வெற்றி பெற்றதுமே - நாம் கரைகண்டு விட்டதைப் போன்ற உணர்வு நமக்கு வந்துவிடும். அதுதான் தடையாக அமைந்து விடுகிறது. வெற்றி பெறுதல் என்பது ஒரு தற்காலிக மனோபாவமாக இருந்தால் அடுத்தமுறை தோல்வியைத்தான் தழுவநேரும். வெற்றி என்பதற்குப் பதிலாக சாதனை என்று சொல்லிப் பழகுங்கள். சாதனை என்பது ஒரு தொடர் இயக்கம்; நிரந்தர மனோபாவம்.

இந்த நிரந்தர மனோபாவம் உள்ளவரே, ஒவ்வொரு முயற்சியின்போதும் முதல் முயற்சியைப் போன்ற சிரத்தையோடு செயல்படுவார். தரம் தாழ்ந்து விடக்கூடாது என்னும் தன்முனைப்புக் கொண்டு, ஒவ்வொரு முயற்சியையும் முதல் முயற்சியாகக் கருதி, தானே எல்லாம் என்னும் கர்வத்தை அகற்றி - வெற்றிப் பயணத்தின் பாடங்களைப் பயன்படுத்தி - முக்கியமான சிலரின் ஆலோசனைகளையும் கருத்தில் கொண்டு எப்போதும் விழிப்புணர்வோடு செயல்பட்டால் தக்கவைத்துக் கொள்ளல் என்பது எளிதாகி விடும். அதுமட்டுமல்ல; மாறிவரும் ஒவ்வொரு கணத்திலும் “இப்போது என்ன தேவை” - என உணர்ந்து கொள்ளலாம் நாம் தொடர்ந்து ஒரு துறையில் வெற்றி காணப் பேருதவி புரியும்.

நந்தவனம் : உழைப்பு என்பது பற்றிச் சிந்திக்காத இன்றைய இளைஞர்கள் பற்றி உங்கள் கருத்தென்ன?

திருவள்ளுவர் : இன்றைய இளைஞர்கள் உழைப்பைப் பற்றி சிந்திக்காமல் இல்லை. ஆனால் அவர்களின் சிந்தனை - செக்குமாட்டைப் போன்ற ஒரு சிறுவட்டத்திற்குள்ளேயே இருக்கிறது. எது சரி, எது தவறு, எது தேவை, எது தேவையற்றது - எது பிடிக்கிறது, எது பிடிக்கவில்லை என்பதை அறியாமல் - குழப்பத்தில் காலம் கழிக்கிறார்கள். அந்தக் குழப்பத்தால் குற்றமனைத்தையும் சமூகத்தின் மீதோ - குடும்பத்தின் மீதோ - அரசியல் மீதோ